


၂၀၂၃ ခုနှစ် နိုဝင်ဘာလအတွင်း အမျိုးသမီးများဆိုင်ရာ အချက်အလက်




အကြမ်းဖက်စစ်တပ်၏ အာဏာသိမ်းရန် ကြိုးပမ်းမှုကာလ ၂၀၂၁ ခုနှစ်၊ ဖေဖော်ဝါရီလ (၁) ရက်နေ့မှ ၂၀၂၃ ခုနှစ်၊ နိုဝင်ဘာလ (၂၆) ရက်နေ့အထိ လက်နက်ကြီး များဖြင့် ပစ်ခတ်ခြင်း၊ လေယာဉ်ဖြင့် ဗုံးကြဲတိုက်ခိုက်ခြင်း စသည့် အရပ်သားများအား နည်းမျိုးစုံဖြင့် ပစ်မှတ်ထား တိုက်ခိုက်ခြင်းတို့ကြောင့် အမျိုးသမီးသေဆုံးသူ အရေအတွက် (၆၆၄)ဦးအထိ ရှိခဲ့သည်။ နိုဝင်ဘာလ (၂၆) ရက်နေ့အထိ အကြမ်းဖက်စစ်တပ်ဘက်မှ ဖမ်းဆီးထိန်းသိမ်းထားသည့် အမျိုးသမီး (၂၄၄၁) ဦးအထိ ရှိနေဆဲဖြစ်ပြီး ၎င်းတို့အနက် အမျိုးသမီး (၇၀၆)ဦး သည် ပြစ်ဒဏ်ချမှတ်ခံထားရသူများ ဖြစ်ကြသည်။

၂၀၂၃ ခုနှစ် နိုဝင်ဘာလ (၁) ရက်နေ့မှ (၂၆) ရက်နေ့အထိ အမျိုးသမီး (၁၆) ဦးကို အကြမ်းဖက်စစ်တပ်မှ ဖမ်းဆီးထိန်းသိမ်းခဲ့သည်။ ထိုကဲ့သို့ ဖမ်းဆီးခံရသည့် အမျိုးသမီးအများစုသည် လူမှုကွန်ယက်စာမျက်နှာတွင် သတင်းမှားများ ရေးသားဖော်ပြသည်ဟု ဆိုသည့် စွပ်စွဲချက်များ၊ အမျိုးသား

ညီညွတ်ရေးအစိုးရ၊ ပြည်ထောင်စု လွှတ်တော်ကိုယ်စားပြု ကော်မတီနှင့် တော်လှန်ရေး တပ်ဖွဲ့များကို ထောက်ခံသည့် ပိုစ်များ ရေးသားဖြန့်ဝေသည်ဟုသော စွပ်စွဲချက်များဖြင့် အကြမ်းဖက်စစ်တပ်မှ ဖမ်းဆီးခြင်းဖြစ်သည်ကို တွေ့ရှိရသည်။ ဖမ်းဆီးခံရသူများသည် ရန်ကုန်တိုင်း၊ မန္တလေးတိုင်း၊ ဧရာဝတီတိုင်း၊ မကွေးတိုင်း၊ တနင်္သာရီတိုင်း၊ ပဲခူးတိုင်း၊ ကချင်ပြည်နယ်၊ ရှမ်းပြည်နယ်နှင့် မွန်ပြည်နယ်တို့မှ ဖြစ်သည်။

ထို့အပြင် ၂၀၂၃ ခုနှစ် နိုဝင်ဘာလ (၁) ရက်နေ့ မှ (၂၆) ရက်နေ့အတွင်းတွင် အမျိုးသမီး (၃၈)ဦး အထိ အသက်ဆုံး



ရှုံးခဲ့သည်။ ထိုကဲ့သို့ အသက်ဆုံးရှုံးရသည့် အမျိုးသမီး (၁၉)ဦးသည် အကြမ်းဖက်စစ်တပ်မှ အရပ်သားပြည်သူများ နေအိမ်များသို့ လက်နက်ကြီးများဖြင့် ပစ်ခတ်ခြင်းကြောင့်

လက်နက်ကြီးထိမှန်၍ သေဆုံးခဲ့ရခြင်းဖြစ်သည်။ အခြား အမျိုးသမီး (၄)ဦး သည် အကြမ်းဖက်စစ်တပ် တပ်ဖွဲ့ဝင်များ၏ ပစ်သတ်ခြင်းကြောင့် အသက်ဆုံးရှုံးခဲ့ရ သည့်အပြင် ကျန် (၁၃)ဦး သည် အကြမ်းဖက်စစ်တပ်ဘက် က ဝေဟင်မှ လေကြောင်းဖြင့် ဗုံးကြဲတိုက်ခိုက်ခြင်းကြောင့် ဖြစ်သည်။ အကြမ်းဖက် စစ်တပ်တပ်ဖွဲ့ဝင်များမှ အရပ်သား ပြည်သူများ နေထိုင်ရာ ကျေးရွာများသို့ ဝင်ရောက်၍ အရှင်လတ်လတ်မီးရှို့ သတ်ဖြတ်ခံရခြင်းကြောင့် အမျိုးသမီး (၁)ဦး အသက်ဆုံးရှုံးခဲ့ရပြီး နောက်တစ်ဦးမှာ အကြမ်းဖက် စစ်တပ်၏ ဓားစာခံ အဖြစ်ပြုလုပ်ဖမ်းဆီး၍ သတ်ဖြတ်ခြင်း ကြောင့် ဖြစ်သည်ကို တွေ့ရှိရပါသည်။ အသက်ဆုံးရှုံးခဲ့သည့် အမျိုးသမီးများသည် ရှမ်းပြည်နယ်မှ (၁၀)ဦးဖြင့် အမျိုးသမီး သေဆုံးသူ အများဆုံးဒေသ ဖြစ်သည်။

ယခုအချက်အလက်များသည် နိုင်ငံရေးအကျဉ်းသားများ ကူညီစောင့်ရှောက်ရေးအသင်း (အေအေပီပီ)၏ အချက် အလက်များကို မှီငြမ်းကိုးကားခြင်းနှင့် ခိုင်လုံသော သတင်း မီဒီယာများမှထုတ်ဖော်ရေးသားသည့် သတင်းအချက် အ လက်များအပေါ် အခြေခံ၍ မြန်မာ့အမျိုး သမီးသမဂ္ဂမှ ပြန်လည်စုစည်း ကောက်နုတ် တင်ပြထားခြင်း ဖြစ်ပါသည်။

သတင်းအချက် အလက်စီးဆင်းမှုများ၌ စိန်ခေါ်မှုများ ရှိသောကြောင့် မိမိတို့အနေဖြင့်လက်လှမ်းမီရန် အခက်အခဲ များရှိသဖြင့် လက်တွေ့မြေပြင်အခြေအနေတွင် ကိန်းဂဏန်း များသည် ယခုထက်ပို၍ များနိုင်ပါသည်။

